

10.01.2026

0920 बजे

“मुख्य समाचार”

- सिरमौर के हरिपुरधार में निजी बस दुर्घटना में मृतकों की संख्या 14 हुई—प्रधानमंत्री नरेंद्र मोदी ने प्रधानमंत्री राष्ट्रीय राहत कोष से मृतकों के परिजनों को दो-दो लाख रुपये देने की घोषणा की।
- प्रदेश सरकार 27 हजार 715 गरीब परिवारों को उपलब्ध करवाएगी पक्के मकान।
- केंद्रीय कृषि व किसान कल्याण मंत्रालय के डिजिटल कृषि मिशन से कृषि क्षेत्र में बढ़ेगी पारदर्शिता। ऊना जिला में किसानों का पंजीकरण हुआ शुरू।
- मुख्यमंत्री ने शिमला से 18 अत्याधुनिक एंटी चिट्टा पेट्रोल वाहनों को किया रवाना।

हिमाचल प्रदेश—बस दुर्घटना

सिरमौर जिला के दूरदराज क्षेत्र हरिपुरधार के पास कल हुई निजी बस दुर्घटना में मृतकों की संख्या 14 हो गई है। जबकि 52 अन्य घायल हुए हैं। बस में 66 यात्री सवार थे। घायलों का उपचार नजदीकी स्वास्थ्य केंद्रों में किया जा रहा है। विस्तृत ब्यौरे के साथ हमारे विशेष संवाददाता...  
डिस्पैच रितेश कपूर

सोलन से हरिपुरधार जा रही एक निजी बस कल दोपहर सिरमौर जिले के हरिपुरधार के पास गहरी खाई में गिर गई। इस दुर्घटना में 14 लोगों की जान चली गई, जबकि कई अन्य यात्री गंभीर रूप से घायल हो गए। बस में कुल 66 यात्री सवार थे।

घटना की सूचना मिलते ही स्थानीय लोगों के साथ-साथ पुलिस और प्रशासन ने तुरंत राहत एवं बचाव कार्य शुरू कर दिया। घायलों को नजदीकी अस्पतालों में भर्ती कराया गया है, जहां उनका उपचार जारी है। उपमुख्यमंत्री मुकेश अग्निहोत्री ने दुर्घटनास्थल का दौरा किया और कहा कि प्रशासन ने त्वरित कार्रवाई करते हुए सभी आवश्यक कदम उठाए। उन्होंने बताया कि दुर्घटना की जांच के आदेश दे दिए गए हैं और विस्तृत जांच के बाद ही हादसे के वास्तविक कारणों का पता चल सकेगा।

रितेश कपूर, आकाशवाणी समाचार, शिमला।

राष्ट्रपति द्रौपदी मुर्मु, उप-राष्ट्रपति सी.पी. राधाकृष्णन और प्रधानमंत्री नरेन्द्र मोदी ने बस दुर्घटना में लोगों की मृत्यु पर गहरा दुःख व्यक्त किया है और शोक संतप्त परिवारों के प्रति संवेदना व्यक्त की हैं। प्रधानमंत्री नरेंद्र मोदी ने प्रधानमंत्री राष्ट्रीय राहत कोष से प्रत्येक मृतक के निकटतम परिजन को दो-दो लाख रुपये की अनुग्रह राशि देने की घोषणा की है। घायलों को 50-50 हजार रुपये दिए जाएंगे।

## संसद – बजट सत्र

संसद का बजट सत्र इस महीने की 28 तारीख से शुरू होगा और 2 अप्रैल तक चलेगा। संसदीय कार्य मंत्री किरन रिजिजू ने सोशल मीडिया पोस्ट में बताया कि सत्र का पहला चरण 13 फरवरी को समाप्त होगा। उन्होंने कहा कि दूसरा चरण 9 मार्च को शुरू होगा। रिजिजू ने बताया कि राष्ट्रपति द्रौपदी मुर्मु ने बजट सत्र के लिए संसद के दोनों सदनों का सत्र बुलाने की मंजूरी दे दी है।

## पंचायती राज-बैठक

मुख्यमंत्री सुखविन्द्र सिंह सुक्खू ने कहा है कि प्रदेश सरकार राज्य के उन पात्र गरीब परिवारों को पक्के मकान की सुविधा उपलब्ध करवाएगी, जो अभी भी कच्चे मकानों में रह रहे हैं। कल पंचायती राज विभाग की एक उच्च स्तरीय समीक्षा बैठक की अध्यक्षता करते हुए उन्होंने कहा कि अतिनिर्धन परिवारों के चयन के लिए किए गए सर्वेक्षण के प्रथम चरण में 27 हजार 715 परिवारों को शामिल किया गया है। ये वह परिवार हैं जो पिछले 20 वर्षों से आईआरडीपी में शामिल थे, परन्तु उन्हें अभी तक पक्का मकान नहीं मिला है। प्रथम चरण के सर्वेक्षण में आय सीमा 50 हजार रुपये निर्धारित की गई थी। इसमें उन लोगों को शामिल नहीं किया गया था जिनके पास पक्का घर उपलब्ध है। सर्वे के द्वितीय चरण में उन परिवारों को भी शामिल किया गया है जिनके पास पहले से पक्के मकान हैं। मुख्यमंत्री ने कहा कि तीसरे चरण में निर्धन परिवारों की श्रेणी में अनाथ, दिव्यांग और विधवाओं को भी शामिल किया जाएगा, जिससे इन परिवारों की संख्या में और बढ़ोतरी होगी। ये सर्वेक्षण चौथे और पांचवें चरण में भी किया जाएगा ताकि अधिक से अधिक पात्र परिवारों को इस सूची में शामिल किया जा सके।

## शिवराज सिंह चौहान

केन्द्रीय ग्रामीण विकास, कृषि व किसान कल्याण मंत्री शिवराज सिंह चौहान ने प्रदेश को केन्द्र सरकार की ओर से हर सम्भव सहायता देने का आश्वासन दिया है। उन्होंने अधिकारियों को प्रदेश के लिए लम्बित राशि तुरंत जारी करने के भी निर्देश दिए। शिवराज सिंह चौहान ने ये निर्देश उनसे भेंट करने आए लोकनिर्माण मंत्री विक्रमादित्य सिंह के साथ मुलाकात के बाद दिए। विक्रमादित्य सिंह ने इस मौके पर डोडरा क्वार सड़क परियोजना के लिए केन्द्रीय सहयोग का आग्रह किया। उन्होंने विभिन्न सड़क परियोजनाओं के लिए लम्बित 76 करोड़ रुपये की राशि जारी करने का भी आग्रह किया ताकि इनका निर्माण कार्य तेजी से पूरा किया जा सके।

## सुरेश कश्यप

सांसद सुरेश कश्यप ने कहा है कि केन्द्र सरकार ने श्रम कानूनों में ऐतिहासिक सुधार किया है और इसके दूरगामी परिणाम सामने आएंगे। उन्होंने नई दिल्ली में वित्त समिति की बैठक में भाग लिया। सुरेश कश्यप ने कहा कि केन्द्र सरकार ने एक बड़े व ऐतिहासिक सुधार के तहत देश में लागू 29 श्रम कानूनों को 4 श्रम संहिताओं में एकीकृत किया है। उन्होंने कहा कि श्रम कानूनों का ये नया ढांचा व्यापार करने की आसानी को बढ़ावा देता है और मजदूरों के लिए सामाजिक व मजदूरी सुरक्षा को भी व्यापक बनाता है।

## डिजिटल कृषि मिशन

केंद्रीय कृषि व किसान कल्याण मंत्रालय द्वारा कृषि क्षेत्र में सरकारी कार्यक्रमों के क्रियान्वयन में पारदर्शिता और दक्षता बढ़ाने, कृषि क्षेत्र में सुधार लाने के लिए नीतिगत निर्णय लेने और डिजिटल अर्थव्यवस्था में कृषि यांत्रिकी को प्रोत्साहित करने के उद्देश्य से डिजिटल कृषि मिशन शुरू किया गया है। इस मिशन के अंतर्गत एक व्यापक कृषि-केंद्रित डिजिटल डेटाबेस स्थापित किया जाएगा जिसमें देश भर के प्रत्येक किसान के कृषि संबंधी आंकड़े दर्ज होंगे। ऊना जिला में भी इस रबी के मौसम से डिजिटल कृषि मिशन के लिए किसानों का पंजीकरण आरंभ हो गया है।

कृषि क्षेत्र को आधुनिक पारदर्शी व किसान हितैशी बनाने हेतु उना जिले में केन्द्रीय कृषि एवं किसान कल्याण मंत्रालय के डिजिटल कृषि मिशन पर कार्य आरंभ कर दिया गया है। इस मिशन के अंतर्गत किसानों को सुविधा हो और सरकारी योजनाओं का लाभ सीधे उन लोगों तक पहुंचे। इसके लिए डिजिटल किसान रजिस्ट्री तैयार होगी। प्रत्येक डिजिटल किसान की एक विशिष्ट आई डी बनाई जायेगी जिसके साथ इस किसान की पहचान कृषि भूमि और लगाई गई फसलों का ब्योरा लोकमित्र केंद्रों के माध्यम से ऑनलाईन निशुल्क दर्ज होगा। प्रधानमंत्री कृषि सम्मान निधि के लभार्थियों को प्राथमिकता के आधार पर इस मिशन से जोड़ा जायेगा। आकाशवाणी के लिए उना से राजेश शर्मा

## एंटी चिट्टा पैट्रोलिंग

मुख्यमंत्री सुखविन्द्र सिंह सुक्खू ने कल शिमला से पुलिस विभाग के 18 अत्याधुनिक एंटी-चिट्टा एवं पैट्रोल वाहनों को झंडी दिखाकर रवाना किया। यह पहल प्रदेश सरकार की उस प्रतिबद्धता को दर्शाती है, जिसके तहत पुलिस बल को नवीनतम तकनीक, संसाधनों और आधुनिक सुविधाओं से लैस किया जा रहा है। इन वाहनों में 12 एंटी चिट्टा वाहन, चार एंटी ह्यूमन ट्रेफिकिंग वाहन तथा बचाव अभियान के लिए दो एंबुलेंस शामिल हैं। इस अवसर पर मुख्यमंत्री ने कहा कि नशे के खिलाफ लड़ाई में तकनीक की भूमिका अत्यंत महत्वपूर्ण है। सरकार पुलिस विभाग को स्मार्ट उपकरणों, आधुनिक वाहनों, डिजिटल निगरानी प्रणाली और उन्नत संचार साधनों से सशक्त बना रही है, ताकि अपराध पर त्वरित नियंत्रण और प्रभावी कार्रवाई सुनिश्चित की जा सके।

## और अब सुर्खियां समाचार पत्रों से.....

सिरमौर जिले में हुई निजी बस दुर्घटना से जुड़ी खबर आज सभी अखबारों में प्रमुखता लिए हुए है। अमर उजाला का शीर्षक है- हरिपुरधार में ओवरलोड निजी बस खाई में गिरी-14 लोगों की मौत, 52 घायल। दैनिक जागरण के शब्द हैं-सड़क पर जमे पानी पर फिसल खाई में गिरी ओवरलोड बस, 14 लोगों की मौत।

पंचायत चुनाव से जुड़ी खबर पर पंजाब केसरी लिखता है- हिमाचल हाईकोर्ट ने दिए 30 अप्रैल तक पंचायत चुनाव करवाने के आदेश। दिव्य हिमाचल की सुर्खी है-हिमाचल हाईकोर्ट के आदेश- सरकार को नई पंचायतों के गठन और परिसीमन समेत सारी प्रक्रिया 28 फरवरी तक पूरी करने को कहा।

हिमाचल दस्तक मुख्यमंत्री सुखविन्द्र सिंह सुक्खू के हवाले से लिखता है-चुनाव को सरकार तैयार मगर आपदा प्रबंधन कानून का क्या औचित्य। अखबार की एक अन्य खबर है- प्रदेश में अल्मोंट किड सिरप पर स्वास्थ्य विभाग ने लगाया प्रतिबंध।

अमर उजाला का शीर्षक है—राज्य पिछड़ा वर्ग आयोग का कार्यालय शिफ्ट करने पर रोक—हाईकोर्ट ने कार्यालय शिमला से धर्मशाला स्थानांतरित करने पर सरकार से मांगा जवाब।

### “मुख्य समाचार एक बार फिर ”

- सिरमौर के हरिपुरधर में निजी बस दुर्घटना में मृतकों की संख्या 14 हुई—प्रधानमंत्री नरेंद्र मोदी ने प्रधानमंत्री राष्ट्रीय राहत कोष से मृतकों के परिजनों को दो-दो लाख रुपये देने की घोषणा की।
- प्रदेश सरकार 27 हजार 715 गरीब परिवारों को उपलब्ध करवाएगी पक्के मकान।
- केंद्रीय कृषि व किसान कल्याण मंत्रालय के डिजिटल कृषि मिशन से कृषि क्षेत्र में बढ़ेगी पारदर्शिता। ऊना जिला में किसानों का पंजीकरण हुआ शुरू।
- मुख्यमंत्री ने शिमला से 18 अत्याधुनिक एंटी चिट्ठा पेट्रोल वाहनों को किया रवाना।